

10.00 a.m.]

## II അനുമാനം

### മീരാബായ് ചാനവിന് അനുമാനം

മി. സ്പീക്കർ: ടോക്കിയോ ഒളിമ്പിക്സിൽ 49 കിലോ വനിതാ വിഭാഗത്തിലെ ഭാരോദ്വഹന മത്സരത്തിൽ ഇന്ത്യയുടെ സായ്കോം മീരാബായ് ചാന ആദ്യ ദിവസംതന്നെ വെള്ളി മെഡൽ നേടിയിരിക്കുകയാണ്. 2016-ലെ റിയോ ഒളിമ്പിക്സിലെ പരാജയത്തിൽ തളരാതെ ആത്മസമർപ്പണത്തിലൂടെയും കഠിനാധ്വാനത്തിലൂടെയും വിജയത്തിലേയ്ക്ക് ഭാരമുയർത്തിയ മീരാബായ് ചാനവിന്റെ വിജയം രാജ്യത്തിനാകെ അഭിമാനകരമാണ്. സ്റ്റാച്ചിൽ 87 കിലോയും ക്ലീൻ ആൻഡ് ജെർക്കിൽ 115 കിലോയും ഉയർത്തിയാണ് മീരാബായ് ചാന ടോക്കിയോ ഒളിമ്പിക്സിൽ നേട്ടം കൊയ്തത്. ശ്രീമതി കർണ്ണ മല്ലേശ്വരിക്കുശേഷം ഒളിമ്പിക്സ് ഭാരോദ്വഹന മത്സരത്തിൽ ഇന്ത്യയിലേയ്ക്ക് മെഡൽ കൊണ്ടുവരാൻ മീരാബായ് ചാനവിന് കഴിഞ്ഞുവെന്നത് നമുക്കെല്ലാവർക്കും അഭിമാനവും ആവേശവും നൽകുന്നതാണ്. മണിപ്പൂരിലെ പാവപ്പെട്ട കുടുംബത്തിൽ പിറന്ന മീരാബായ് ചാന മരംവെട്ടി രണ്ട് കിലോമീറ്റർ ചുമന്ന് നടന്നുനേടിയ ജീവിത പരിശീലനം അവരുടെ വിജയത്തിന്റെ അടിത്തറയായി നിലകൊള്ളുന്നു. 26 വയസ്സുകാരിയായ മീരാബായ് ചാനവിന് തുടർന്നും രാജ്യത്തിനായി അഭിമാനകരമായ നേട്ടങ്ങൾ കൈവരിക്കാൻ കഴിയട്ടെയെന്ന് ആശംസിക്കുന്നു. കേരള നിയമസഭയുടെ അകമഴിഞ്ഞ അഭിനന്ദനങ്ങൾ അറിയിക്കുന്നു.

## III അടിയന്തരപ്രമേയം

### കഴൽപ്പണ കേസ്

മി. സ്പീക്കർ: കൊടകര കഴൽപ്പണ കേസിലുൾപ്പെട്ട പണം കേരളത്തിലെ തെരഞ്ഞെടുപ്പ് അട്ടിമറിക്കുന്നതിനുവേണ്ടിയാണെന്ന് പോലീസ് അന്വേഷണത്തിൽ വ്യക്തമായിട്ടും പണത്തിന്റെ സ്രോതസ്സിനെക്കുറിച്ചുള്ള അന്വേഷണം കേന്ദ്ര ഏജൻസികളെ ഏൽപ്പിക്കാതെ കേസന്വേഷണം അവസാനിപ്പിക്കാൻ ശ്രമിക്കുന്നതുമൂലം ഉളവാക്കിയിട്ടുള്ളതായി പറയപ്പെടുന്ന ആശങ്ക സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ റോജി എം. ജോൺ, മഞ്ഞളാംകുഴി അലി, മോൻസ് ജോസഫ്, അനൂപ് ജേക്കബ്, മാണി സി. കാപ്പൻ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

മുഖ്യമന്ത്രി (ശ്രീ. പിണറായി വിജയൻ): സർ, കോഴിക്കോട് ചേളന്നൂർ സ്വദേശിയായ ഷംജീർ 7-4-2021-ൽ കൊടകര പോലീസ് സ്റ്റേഷനിൽ ഹാജരായി തന്റെ ഉടമസ്ഥതയിലുള്ള KL-56 G-6786 നമ്പർ കാറും അതിൽ ആലപ്പുഴയിലേയ്ക്ക്

കൊണ്ടുപോയ 25 ലക്ഷം രൂപയും 3-4-2021-ന് പുലർച്ചെ 4.30 മണിയോടെ തൃശ്ശൂർ കൊടകര ബൈപാസ്സിൽവച്ച് ഒരുസംഘം ആളുകൾ കവർച്ചചെയ്തുവെന്ന് മൊഴി നൽകുകയുണ്ടായി. ഇതിന്റെ അടിസ്ഥാനത്തിൽ IPC 395 വകുപ്പുപ്രകാരം കൊടകര പോലീസ് സ്റ്റേഷനിൽ ക്രൈം 146/21 നമ്പരായി കേസ് രജിസ്റ്റർ ചെയ്ത് അന്വേഷണം നടത്തുകയുണ്ടായി. പരാതിക്കാരനായ ഷംജീറിനെയും പണമേൽപ്പിച്ചയച്ച കോഴിക്കോട് സ്വദേശി ധർമ്മരാജനെയും വിശദമായി ചോദ്യം ചെയ്തു. കവർച്ച ചെയ്യപ്പെട്ട കാനിൽ മൂന്നര കോടി രൂപ ഉണ്ടായിരുന്നതായി വ്യക്തമായതിനെ തുടർന്ന് കേസിൽ IPC 412, 212, 120(B) എന്നീ വകുപ്പുകൾ കൂട്ടിച്ചേർത്തു. തൃശ്ശൂർ റൂറൽ ജില്ലാ പോലീസ് മേധാവിയുടെ 25-04-2021-ലെ 40/Camp/2021/R നമ്പർ ഉത്തരവുപ്രകാരം ചാലക്കുടി ഡി.വൈ.എസ്.പി. കേസിലെ അന്വേഷണം ഏറ്റെടുക്കുകയും ചെയ്തിരുന്നു. തുടർന്ന് സംസ്ഥാന പോലീസ് മേധാവിയുടെ 5-5-2021-ലെ T5/68497/2021/PHQ നമ്പർ ഉത്തരവുപ്രകാരം തൃശ്ശൂർ റേഞ്ച് ഡി.ഐ.ജി.-യുടെയും എറണാകുളം ക്രൈംബ്രാഞ്ച് എസ്.പി.-യുടെയും മേൽനോട്ടത്തിൽ പ്രത്യേക സംഘം രൂപീകരിച്ച് അന്വേഷണം ഏറ്റെടുത്തു. 23-7-2021-ന് കോടതി മുമ്പാകെ 22 പ്രതികൾക്കെതിരെ ആദ്യചാർജ്ജ് ഷീറ്റ് (സ്ഫീറ്റ് ചാർജ്ജ് ഷീറ്റ്) സമർപ്പിച്ചിട്ടുണ്ട്. നാലാം പ്രതിയായ ശങ്കരൻ എന്നവിളിക്കുന്ന ദീപക് ബി.ജെ.പി. പ്രവർത്തകനാണ്. കേസിൽ ബി.ജെ.പി. സംസ്ഥാന പ്രസിഡന്റ് ശ്രീ. കെ. സുരേന്ദ്രനും 17 സംസ്ഥാന/ജില്ലാ ഭാരവാഹികളുമുൾപ്പെടെ 250 സാക്ഷികളെ ഇതിനോടകം ചോദ്യം ചെയ്തിട്ടുണ്ട്. കേസിലെ പ്രതിയായ ധർമ്മരാജൻ ബി.ജെ.പി. അനുഭാവിയും ബി.ജെ.പി. സംസ്ഥാന പ്രസിഡന്റ് കെ. സുരേന്ദ്രൻ, സ്റ്റേറ്റ് കോ-ഓർഡിനേറ്റിംഗ് സെക്രട്ടറി എം. ഗണേഷ്, സ്റ്റേറ്റ് ഓഫീസ് സെക്രട്ടറി ഗിരീശൻ നായർ എന്നിവരുമായി അടുത്ത ബന്ധം പുലർത്തിവരുന്ന ആളാണെന്നും അന്വേഷണത്തിൽ വ്യക്തമായിട്ടുണ്ട്. മാത്രമല്ല, ധർമ്മരാജൻ ഹവാല ഏജന്റായി പ്രവർത്തിക്കുകയും ചെയ്യുന്നതായി വെളിവാക്കിയിട്ടുണ്ട്. മേൽപ്പറഞ്ഞ ബി.ജെ.പി. നേതാക്കളുടെ നിർദ്ദേശപ്രകാരം പാർട്ടിയുടെ തെരഞ്ഞെടുപ്പ് പ്രചാരണത്തിനായി കർണ്ണാടകയിൽനിന്നും കൊണ്ടുവന്നതാണ് കൊള്ളയടിക്കപ്പെട്ട പണമെന്ന കാര്യം കുറ്റപത്രത്തിൽ ചൂണ്ടിക്കാണിച്ചിട്ടുണ്ട്. ഗിരീശൻ നായർ നിർദ്ദേശിച്ചതനുസരിച്ച് പാർട്ടിയുടെ ആലപ്പുഴ ജില്ലാ ട്രഷറർ ഗോപാലകൃഷ്ണ കർത്തയ്ക്ക് എത്തിച്ചുകൊടുക്കുന്നതിന് ഉദ്ദേശിച്ചിരുന്ന പണമാണെന്നും വെളിവാക്കിയിട്ടുണ്ട്. പരാതിക്കാരനായ ഷംജീറും സുഹൃത്തും പതിനാറാം പ്രതിയുമായ റഷീദുമൊന്നിച്ച് പരാതിക്കാരന്റെ കാനിൽ രണ്ട് രഹസ്യ അറകളിലായി മൂന്നര കോടി രൂപ നിറച്ച് വാഹനമോടിച്ച് പോകവെ പിന്തുടർന്ന്, 3-4-2021-ന് പുലർച്ചെ 4.40 മണിയോടെ കൊടകര ഹൈവേ മേൽപ്പാലത്തിനുസമീപം വാഹനങ്ങൾ ഉപയോഗിച്ച് പരാതിക്കാരന്റെ വാഹനത്തിലിടിപ്പിച്ച് അപകടാന്തരീക്ഷവും ഭീതിയുമുണ്ടാക്കി പണമുൾപ്പെടെ വാഹനം കവർച്ച ചെയ്തതാണെന്നും വെളിവാക്കിയിട്ടുണ്ട്. കേസിലുൾപ്പെട്ടതായി